



ಮರೆವು

ಒಮ್ಮೆ ನನ್ನ ಸ್ನೇಹಿತೆಯೊಂದಿಗೆ ಸಂಗೀತ ಕಾರ್ಯಕ್ರಮಕ್ಕೆ ಹೋದಾಗಿನ ಘಟನೆ. ಸ್ನೇಹಿತೆಯ ಪುಟ್ಟ ಮಗು ಹರ್ಷಿತಾಳೂ ನಮ್ಮ ಜೊತೆಗೆ ಬಂದಿದ್ದಳು. ಸ್ವಾಗತ, ಪರಿಚಯ ಭಾಷಣ ಇತ್ಯಾದಿ ಮುಗಿದು ಸಂಗೀತಗಾರರು, ವಾದ್ಯಗಾರರು ಬಂದು ಕುಳಿತರು. ಮೈಕ್ ರಿಪೇರಿ, ತಬಲಾ ಸರಿಪಡಿಸುವುದು, ತಂಬೂರಿ ಶ್ರುತಿಗೊಳಿಸುವುದು ಆದ ನಂತರ ಸಂಗೀತಗಾರರು ಆಲಾಪ ಶುರು ಮಾಡುತ್ತಾ ಗಂಟಲು ಹೊಂಹೂಂ ಎನ್ನುತ್ತಾ ನೀರು ಕುಡಿದರು. ಮತ್ತೆ ಸ್ವಲ್ಪ ಆಲಾಪ.. ಮತ್ತೆ ಗಂಟಲು ಸರಿಪಡಿಸುವುದು ಮುಂದುವರೆಯಿತು... ಆಗ ಹರ್ಷಿತಾ, 'ಅಯ್ಯೋ... ಪಾಪ... ನೋಡಮ್ಮಾ ಅವರಿಗೆ ಮರೆವು ಅನ್ನುತ್ತೆ. ಹಾಡನ್ನೇ ಮರೆತುಬಿಟ್ಟಿದ್ದಾರೆ. ಅದಕ್ಕೇ ಮತ್ತೆ ಮತ್ತೆ ಹಾಡಿದ್ದನ್ನೇ ಹಾಡ್ತಾ ಇದ್ದಾರೆ, ನಡಿ ಹೋಗೋಣ' ಅಂತ ಹೇಳಿಬಿಡೋದೆ!

ಅನು ಬೊಮ್ಮಳ್ಳಿ

‘ದಾರೂ ಸೋಡಾ’

ಮಹಾರಾಷ್ಟ್ರದಲ್ಲಿ ಬಂದು ನೆಲೆಸಿದ್ದ ಹೊಸತರಲ್ಲಿ ನಡೆದ ಪ್ರಸಂಗ ಇದು. ಒಮ್ಮೆ ಬಸ್ಸಿನಲ್ಲಿ ಸಂಚರಿಸುತ್ತಿದ್ದಾಗ ಎದುರಿನಲ್ಲಿ ಸಾಗುತ್ತಿದ್ದ ಟ್ರಕ್ನ ಹಿಂದುಗಡೆ ಹಿಂದಿ ಆಕ್ಷರಗಳಲ್ಲಿ ಬರೆಯಲ್ಪಟ್ಟಿದ್ದ ಸೂಚನೆಯೊಂದು ಗಮನ ಸೆಳೆಯಿತು. ‘ದಾರೂ ಸೋಡಾ, ಸಂಸಾರ್ ಜೋಡಾ!’ ಎಂದಿತ್ತು. ಅದನ್ನು ಓದಿ ಆಶ್ಚರ್ಯಗೊಂಡು ಪಕ್ಕದ ಸೀಟಿನಲ್ಲಿ ಕೂತಿದ್ದ ಮರಾಠಿ ಪ್ರಯಾಣಿಕನಲ್ಲಿ ವಿಚಾರಿಸಿದೆ, ‘ಆ ಟ್ರಕ್ನ ಹಿಂದೆ ಅದೇನು ಬರೆದಿದ್ದಾರೆ? ದಾರೂ ಸೋಡಾ ಸಂಸಾರವನ್ನು ಜೋಡಿಸುತ್ತದೆಯೇ?’ ಎಂದು. ಆತ ನನ್ನನ್ನೊಮ್ಮೆ ಅಪಾದಮಸ್ತಕ ವೀಕ್ಷಿಸಿ, ‘ಅದು ಮರಾಠಿ ವಾಕ್ಯ, ದಾರು ಸೋಡಾ ಅಂದರೆ ಶರಾಬು ಬಿಡಿ ಎಂದರ್ಥ; ಶರಾಬು ಬಿಟ್ಟು ಸಂಸಾರವನ್ನು ಜೋಡಿಸಿ ಎಂದು ಬರೆದಿದ್ದಾರೆ’ ಎಂಬುದಾಗಿ ವಿವರಿಸಿದಾಗ ಮರಾಠಿ ತಿಳಿಯದೆ ಕೇವಲ ಹಿಂದಿ ಓದಲು ತಿಳಿದಿದ್ದ ನನ್ನ ಅಜ್ಞಾನಕ್ಕೆ ನಾನೇ ನಾಚುವಂತಾಯಿತು!

ರಮಣ್ ಶೆಟ್ಟಿ ರೆಂಜಾಳ್

